



મંગળ રાવળ 'સ્નેહાતુર'નો જન્મ મહેસાણા જિલ્લાના અંબાલા ગામે થયો છે. તેમની માતાનું નામ ખેમીબહેન અને પિતાનું નામ સોમાભાઈ છે. વર્ષો સુધી માધ્યમિક શાળામાં શિક્ષક તરીકે સેવાઓ આપીને અત્યારે નિવૃત્ત જીવન ગાળે છે.

'તૂટેલો આકાર', 'એક દર્પણ પારદર્શક', 'તરસ્યો વળાંક' તેમના જાણીતા કાવ્યસંગ્રહો છે. તેમણે નવલકથા, લઘુનવલ અને નવલિકા ક્ષેત્રે પણ નોંધપાત્ર પ્રદાન કર્યું છે. તેમને ગુજરાત સાહિત્ય અકાદમી તરફથી પારિતોષિક પ્રાપ્ત થયાં છે.

આ ગીતમાં કવિએ વિવિધ પ્રતીકો દ્વારા જીવનનો મહિમા કર્યો છે. ઉજાગર વાવો કે પછી માળો બાંધવો જેવાં પ્રતીકોની ધારી અસર થાય છે. ખેડૂતના જીવનમાં વરસાદનું શું મહત્ત્વ છે એ સૌ કોઈ જાણે છે. આ ગીત વર્ષાની પ્રતીક્ષાનું પણ ગીત બની રહ્યું છે. સાથે સાથે કેટલાક તળપદા અને લોકબોલીના શબ્દો ગીતને નરવી અને ગરવી સુગંધ આપે છે.

અંધારી સાંજનો વાવી ઉજાગરો બાર-બાર ગાઉં મેં બાંધ્યો છે માળો !

ફૂલોમાં શણગારી મખમલિયા વાયરે તેર-તેર ગાઉંનો રાખ્યો છે ગાળો !

આંગણામાં ગેલતી હળવી સુગંધ જોઈ

પાધર થઈ મંજરીને મ્હોર્યું !

લાખ ! લાખ ! શબ્દોમાં શ્વાસોના રંગ ભરી

ગામ આખું ફાગણ શું ફોર્યું !

જીવતરના ઝાડવાને ફૂટ્યાં છે પાંદ અને ફૂટી છે લીલુડી ડાળો

અંધારી સાંજનો વાવી ઉજાગરો બાર-બાર ગાઉં મેં બાંધ્યો છે માળો !

દરિયામાં છલકાયાં છે નવરંગી ગાન

અને વાવણીએ ઢોળ્યો વરસાદ !

પગલામાં પ્રગટેલું અલબેલું તાન

પછી લાગણીએ વહેંચ્યો કંસાર !

વરસે છે વાયરોને ધોધમાર ચોમાસું - ખાલીખમ સરવરમાં વાળો !

અંધારી સાંજનો વાવી ઉજાગરો બાર-બાર ગાઉં મેં બાંધ્યો છે માળો !

સાંજ સંધ્યા ગાઉ અંતરનું એક પરિમાણ (લગભગ અઢી કિલોમીટર) ગેલતી લાડપૂર્વક રમતી પાધર પાદર, ખુલ્લું મેદાન જેવું મંજરી મોર, કૂંપળ ફોરવું સુવાસ રેલાવી પાંદ પાન, પર્ણ ગાન ગીત તાન ધૂન, લગની કંસાર ઘઉંના લોટની એક મીઠી વાનગી સરવર સરોવર, મોટું તળાવ અલબેલું ફાંકડું નવરંગી નવરંગનું

1. વાતચીત.

1. તમે ક્યારેય સંધ્યા ખીલેલી જોઈ છે ? સંધ્યાના રંગ કેવા હોય ?
2. તમારા ઘરનું આંગણું કે ફળિયું ક્યારે મહોરી ઊઠે છે ?
3. તમારા ગામનું પાદર કેવું છે ? તેના વિશે કહો.
4. ફાગણ મહિનામાં પ્રકૃતિમાં શો ફેરફાર જોવા મળે છે ?
5. તમે દરિયાકિનારો જોયો છે ? ત્યાં શું શું જોવા મળે ?
6. વરસાદ કઈ કઈ રીતે વરસે છે ? કહો.
7. સંધ્યા ટાણે શું શું જોવા મળે છે ?
8. નદી, સરોવર અને દરિયામાં શો તફાવત છે ?

2. કાવ્યમાંથી પ્રાસવાળા શબ્દો શોધો અને બીજા બે વધુ શબ્દો ઉમેરો

ઉદાહરણ :

- કાવ્યમાં વપરાયેલા શબ્દો : માળો, ગાળો
- તમારા શબ્દો : ટાળો, ફાળો

3. કાવ્યમાંથી ‘સુંદરતા’, ‘પ્રકૃતિ’ અને ‘લાગણીઓ’ સંબંધિત શબ્દો શોધીને લખો.

સુંદરતા	પ્રકૃતિ	લાગણીઓ
શણગારેલી		

4. ઉદાહરણ મુજબની જોડની રચના કરો.

ઉદાહરણ :

- સાંજ - અંધારી સાંજ
- વરસાદ - ધોધમાર વરસાદ

4. નીચેના શબ્દોથી જોડાયેલા અન્ય સંબંધિત શબ્દો શોધો.

- માળો - પંખી,
- દરિયો -
- વાયરો -
- ચોમાસું -

5. ‘અંધારી સાંજ’, ‘વરસાદ’, ‘લીલુડી’ અને ‘મંજરી’ જેવા અન્ય શબ્દોનો ઉપયોગ કરી પંક્તિઓ બનાવો.

ઉદાહરણ : અંધારી સાંજના આભમાંથી અંધકારના ઓળા ઊતરે !

1. વરસાદ _____
2. લીલુડી _____
3. મંજરી _____
4. કંસાર _____
5.

6. કાવ્યપંક્તિમાં વપરાયેલા રેખાંકિત શબ્દને સ્થાને કૌંસમાં આપેલા શબ્દોનો ઉપયોગ કરી નવી કાવ્યપંક્તિ બનાવો.

1. અંધારી સાંજનો વાવી ઉજાગરો બાર-બાર ગાઉ મેં બાંધ્યો છે માળો ! (સંધ્યા)
2. ફૂલોમાં શણગારી મખમલિયા વાયરે તેર-તેર ગાઉનો રાખ્યો છે ગાળો ! (પુષ્પોમાં)
3. આંગણામાં ગેલતી હળવી સુગંધ જોઈ... (મહેક)
4. પાધર થઈ મંજરીને મ્હોર્યું !
લાખ ! લાખ ! શબ્દોમાં શ્વાસોના રંગ ભરી
ગામ આખું ફાગણ શું ફોર્યું ! (મોર)
5. વરસે છે વાયરોને ધોધમાર ચોમાસું - ખાલીખમ સરવરમાં વાળો ! (પવન)

7. આપેલા શબ્દ જોડકાંને જોડી અર્થપૂર્ણ પંક્તિ બનાવો.

અ	બ	ક
અંધારી સાંજનો	મખમલિયા વાયરો	ખાલીખમ સરવરમાં વાળો !
દરિયામાં છલકાયાં છે	અલબેલું તાન	તેર-તેર ગાઉનો રાખ્યો છે ગાળો !
ફૂલોમાં શણગારી	વાવી ઉજાગરો	પછી લાગણીએ વહેંચ્યો કંસાર !
વરસે છે વાયરો	નવરંગી ગાન	બાર-બાર ગાઉ મેં બાંધ્યો છે માળો !
પગલામાં પ્રગટેલું	ધોધમાર ચોમાસું -	વાવણીએ ઢોળ્યો વરસાદ

ઉદાહરણ : અંધારી સાંજનો ઉજાગરો વાવી, મેં બાર ગાઉ છેટે માળો બાંધ્યો છે !

8. આપેલા કાવ્યને આધારે નીચેના પ્રશ્નોના જવાબ લખો.

આ ડાળ ડાળ જાણે કે રસ્તા વસંતના,
ફૂલોએ બીજું કેં નથી, પગલાં વસંતનાં.
મલયાનિલોની પીંછી ને રંગો ફૂલો ના લે,
દોરી રહ્યું છે કોણ આ નકશા વસંતના !
આ એક તારા અંગે ને બીજો ચમન મહી,
જાણે કે બે પડી ગયા ફાંટા વસંતના !
મહેંકી રહી છે મંજરી એક એક આંસુમાં,
મ્હોર્યા છે આજ આંખમાં આંખા વસંતના !

1. વસંત ઋતુનું આગમન થઈ રહ્યું છે, એવું કવિ શાના આધારે કહે છે ?
2. કવિ ફૂલો વિશે શું કહે છે ?
3. મલય પર્વત ઉપરથી આવતા સુગંધીદાર પવન માટે કાવ્યમાં કયો શબ્દ વપરાયો છે ?
4. આ કાવ્યમાં પ્રકૃતિનાં કયાં કયાં તત્ત્વોની વાત કહેવામાં આવી છે ?

9. પ્રશ્નોના જવાબ લખો.

1. “જીવતરનાં ઝાડવાં” એટલે શું ? કાવ્યના સંદર્ભે જણાવો.
2. આ કાવ્યમાંથી આપણને પ્રકૃતિ અને માનવજીવન વિશે શો સંદેશો મળે છે ?
3. “ગામ આખું ફાગણ શું ફોર્યું” પંક્તિનો ભાવાર્થ જણાવો ?
4. “જીવતરના ઝાડવાને ફૂટ્યાં છે પાંદ અને ફૂટી છે લીલુડી ડાળો” આ કાવ્ય પંક્તિ દ્વારા કવિ શું કહેવા માગે છે ?

10. આપેલા ચિત્રને આધારે પ્રકૃતિની સુંદરતાનું વર્ણન કરો.

